

نامازنىڭ پەرىزى، ۋاجىب ۋە سۈننەتلىرى توغرىسىدا

أركان الصلاة وواجباتها وسننها

< الأويغورية - ئۇيغۇرچە - uyghur >



ئىسلام سوئال جاۋاب تورى ئىلمى خىزمەت گۇرۇپپىسى

اللجنة العلمية لموقع الإسلام سؤال وجواب



تەرجىمە قىلغۇچى: سەيپىددىن ئەبۇ ئابدۇلئەزىز

تەكشۈرۈپ بېكىتكۈچى: نىزامىددىن تەمكىنى

ترجمة: سيف الدين أبو عبد العزيز

مراجعة: نظام الدين تمكيني

## نامازنىڭ پەرىزى، ۋاجىب ۋە سۈننەتلىرى توغرىسىدا

65847- نومۇرلۇق سوئال

سوئال:

نامازنىڭ سۈننەتلىرى نېمىلەردىن ئىبارەت؟، بۇ ھەقتە چۈشەنچە بېرىشىڭلارنى سورايمەن.

جاۋاب:

بارلىق گۈزەل مەدھىيەلەر ئالەملەرنىڭ پەرۋەردىگارى بولغان ئاللاھ تائالاغا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە-تاۋابىئاتلىرى ۋە ساھابى كىراملارغا ئاللاھنىڭ رەھمەت سالاملىرى بولسۇن.

نامازنىڭ سۈننەتلىرى كۆپ بولۇپ، بۇ سۈننەتلەر ئاغزاكى سۈننەتلەر ۋە ئەمەلى سۈننەتلەر دەپ ئىككى تۈرگە ئايرىلىدۇ. بۇ يەردە مەقسەت قىلىنىدىغان سۈننەتلەر، پەرز-ۋاجىبلاردىن باشقا سۈننەتلەرنى بىلدۈرىدۇ.

بەزى پىقھى ئالىملىرى ئاغزاكى سۈننەتنى 17 گە، ئەمەلى سۈننەتنى 55 گە يەتكۈزگەن، بۇ سۈننەتلەردىن بىرەرسى قەستەن بولسۇن ياكى سەھۋەن بولسۇن، تەرك قىلىنىدىكەن بۇنىڭ بىلەن ناماز بۇزۇلمايدۇ. ئەمما پەرز-ۋاجىبلار بۇنىڭ ئەكسىچە بولىدۇ.

پەرز بىلەن ۋاجىبىنىڭ ئارىسىدىكى پەرقلەر: "پەرز ئەمەللەر سەھۋەنلىك ياكى قەستەنلىك بىلەن بولسىمۇ تەرك قىلىنمايدۇ، بەلكى تولۇق ئادا قىلىنىشى تەلەپ قىلىنىدۇ. ۋاجىب بولسا ئۇنتۇلۇپ قالغاندا ساقىت بولىدۇ ۋە سەھۋەنلىك سەجدىسى بىلەن تولۇقلىنىدۇ.

بىز بۇ يەردە، سوئالغا مۇناسىۋەتلىك قىلىپ ئالدى بىلەن نامازنىڭ پەرز، ۋاجىبلىرىنى ئاندىن سۈننەتلىرىنى زىكىر قىلىمىز، بىز بۇ مەسىلىدە، ھەنبەلى پىقھى ئالىملىرى ئارىسىدا مەشھۇر بولغان "دەلىل ئەتتالىب" دېگەن كىتابنىڭ تىكىستىدىن بايان قىلىمىز.

بىرىنچى: نامازنىڭ پەرزلىرى ئون تۆت بولۇپ، ئۇلار:

1- قاندا بولغان كىشىنىڭ پەرز دە قىيامدا تۇرىشى.

2- ئاللاھۇ ئەكبەر دەپ تەكبىر ئېيتىپ نامازنى باشلاش.

3- پاتىھە سۈرىسىنى ئوقۇش.

4- رۇكۇ قىلىش، ئەڭ تۆۋەن بولغاندا ئىككى ئالقىنى بىلەن ئىككى تىزنى تۇتقىدەك ئېگىلىش،

ئەڭ توغرىسى، دۈمبىسىنى تەپ-تۈز قىلىپ بېشىنى دۈمبىسىنىڭ باراۋىرىدە قىلىش.

5- رۇكۇدىن بېشىنى كۆتۈرۈش.

6- راۋرۇس تىك تۇرۇش.

7- سەجدە قىلىش، ئەڭ توغرىسى، پىشانىسى، بۇرنى، ئىككى ئالقىنى، ئىككى تىزى، ئىككى

پۇتىنىڭ بارماقلىرىنىڭ ئەتراپىنى سەجدە قىلىدىغان جايغا تەككۈزۈش، ئەڭ تۆۋىنى ھەر بىر

ئەزانىڭ مەلۇم بىر قىسمىنى سەجدە قىلىدىغان جايغا تەككۈزۈش.

8- سەجدىدىن بېشىنى كۆتۈرۈش.

9- ئىككى سەجدىنىڭ ئارىسىدا ئولتۇرۇش، قانداق شەكىلدە ئولتۇرسا دۇرۇس بولىدۇ، سۈننەت بويىچە، سول پۈتىنى يىيىپ، ئوڭ پۈتىنى تىكلەپ ئولتۇرۇش، پۈتىنىڭ ئۇچىنى قىبلە تەرەپكە يۈزلەندۈرۈش.

10- ھەر بىر ئەمەلنى ئالدىنقى تولىق ئادا قىلىش.

11- ئاخىرقى تەشەھۇت.

12- سالام بېرىش ئۈچۈن ئاخىرقى تەشەھۇتتا ئولتۇرۇش.

13- ئىككى تەرەپكە سالام بېرىش، ناماز ئوقۇغۇچى ئىككى قېتىم: ئەسسالامۇ ئەلەيكۇم ۋە ھەممەتۇللاھ دېيىش، نەپلە ناماز ۋە جىنازا نامىزىدا بىر تەرەپكە سالام بەرسە كۇپايە قىلىدۇ.

14- يۇقىرىدا زىكر قىلىنغان ئەمەللەرنى تەرتىپ بىلەن ئىلىپ بېرىش، ئەگەر رۇكۇ قىلىشتىن ئىلگىرى قەستەن سەجدە قىلسا نامىزى بۇزىلىدۇ، ئەمما سەھۋەنلىكتىن قىلغان بولسا قايتىدىن رۇكۇ قىلىپ ئاندىن سەجدە قىلىدۇ.

ئىككىنچى: نامازنىڭ ۋاجىبلىرى سەككىزدۇر:

1- ناماز باشلاش تەكبىرىدىن باشقا تەكبىرلەر. (رۇكۇ ۋە سەجدىدىكى تەكبىرلەر).

2- ئىمام ۋە يالغۇز ناماز ئوقۇغۇچى سەمەئەللاھۇ لىمەن ھەمدە دېيىش.

3- رەببەنا ۋە لەكەل ھەمدۇ دېيىش.

4- ئاز بولغاندا رۇكۇدا بىر قېتىم سۇبھانە رەببىيەل ئەزىم دېيىش.

5- ئاز بولغاندا سەجدىدە بىر قېتىم سۇبھانە رەببىيەل ئەئلا دېيىش.

6- ئىككى سەجدىنىڭ ئارىسىدا: رەببىغ فىرلى دېيىش.

7- ئەۋۋەللى تەشەھۇت.

8- ئەۋۋەللى تەشەھۇت ئۈچۈن ئولتۇرۇش.

ئۈچىنچى: نامازنىڭ ئاغزاكى سۈننەتلىرى 11 بولۇپ، ئۇلار:

1- ناماز باشلاش تەكبىرىدىن كىيىن: سۇبھانە كەللاھۇمە، ۋە تەبارەكە سەمۇكە، ۋە تەئالا جەددۇكە،

ۋە لا ئىلاھە غەيرۇكە" دېگەن ئاچقۇچ دۇئاسىنى ئوقۇش.

2- ئەئۇزۇ بىللاھى مەنەششەيتانەر رەجىم دېيىش.

3- بىسمللاھىررەھمانررەھىم دېيىش.

4- پاتىھەدىن كىيىن ئامىن دېيىش.

5- پاتىھە سۈرىسىنى ئوقۇپ بولغاندىن كىيىن يەنە بىر سۈرە ئوقۇش.

6- ئىمام بامدات، شام ۋە خۇپتەن نامىزىدا قىرائەتنى ئاشكارا قىلىش.

7- رۇكۇدىن تۇرۇپ رەببەنا لەكەل ھەمدۇ دەپ بولغاندىن كىيىن: مىلئۇسسەماۋاتى، ۋە

مىلئۇلئەردى، ۋە مىلئۇما شىئە مەن شەيئەن بەئدۇ دېگەن دۇئانى ئوقۇش.

8- رۇكۇدا سۇبھانە رەببىيەل ئەزىمىنى ئۈچ قېتىم ياكى بەش قېتىم ياكى ئۇنىڭدىن كۆپرەك

دېيىش.

9- سەجدىدە سۇبھانە رەببىيەل ئەئلانى ئۈچ قېتىم ياكى بەش قېتىم ياكى ئۇنىڭدىن كۆپرەك

دېيىش.

10- ئىككى سەجدىنىڭ ئارىسىدىكى رەببىغ فىرلى دېگەن دۇئانى بىر قېتىمدىن كۆپرەك

دېيىش.

11- ئاخىرقى تەشەھۇتتا پەيغەمبەر ئەلەيھىسسالامغا دۇرۇت-سالام يوللاش ۋە ئۇنىڭدىن كىيىن دۇئا قىلىش.

تۆتىنچى: ئەمەلى سۈننەتلەر، يەنى نامازنىڭ ھەيئەتلىرى:

- 1- ناماز باشلاش تەكبىرى بىلەن بىرگە ئىككى قولنى كۆتۈرۈش.
- 2- رۇكۇ قىلىدىغان ۋاقىتتا تەكبىر بىلەن ئىككى قولنى كۆتۈرۈش.
- 3- رۇكۇدىن بېشىنى كۆتۈرگەندە يەنە ئىككى قولنى كۆتۈرۈش.
- 4- ئۇنىڭدىن كىيىن قولنى چۈشۈرۈشتىن.
- 5- ئوڭ قولنى سول قولنىڭ ئۈستىگە قويۇش.
- 6- نامازدا تۇرغاندا سەجدە قىلىدىغان جايغا قاراپ تۇرۇش.
- 7- قىيامدا تۇرغاندا ئىككى قەدىمىنىڭ ئارىسىنى ئېچىپ تۇرۇش.
- 8- رۇكۇ قىلغان ۋاقىتتا قولنىڭ بارماقلىرىنىڭ ئارىسىنى ئېچىپ ئىككى قولى بىلەن ئىككى تىزنى چىڭ تۇتۇش، دۈمبىسىنى تەپ-تۈز قىلىش، بېشىنى دۈمبىسىنىڭ باراۋىرىدە تۈز قىلىش كېرەك.

9- ئىككى تىزىدىن باشقا سەجدە قىلىدىغان ئەزالىرىنى يەرگە تەككۈزۈش، بىۋاسىتە سەجدە قىلىدىغان جايغا تەككۈزۈش.

10- ئىككى بىلىكىنى ئىككى بىقىنىدىن ئايرىش، قورسىقىنى يوتىسىدىن ئايرىش، يوتىسىنى پاچىقىدىن ئايرىش، ئىككى تىزىنىڭ ئارىسىنى ئايرىش، ئىككى قەدىمىنى تىك تۇتۇش، ئىككى پۇتىنىڭ بارماقلىرىنىڭ ئارىسىنى ئايرىپ يەرگە قىلىش، ئىككى ئالقىنىڭ بارماقلىرىنىڭ ئارىسىنى ئايرىپ ئىككى قولنى ئىككى تىزىنىڭ باراۋىرىدە قويۇش.

11- ئىككى سەجدىنىڭ ئارىسىدا ۋە دەسلەپكى تەشەھۇتتا سول پۇتىنى يىيىپ ئوڭ پۇتىنى تىكلەپ ئولتۇرۇش، ئاخىرقى تەشەھۇتتا ئىككى پۇتىنى بىر تەرەپتىن چىقىرىپ، كاسسىنى يەرگە قويۇپ ئولتۇرۇش.

12- ئىككى سەجدىنىڭ ئارىسىدا قولنىڭ بارماقلىرىنىڭ ئارىسىنى ئېچىپ، ئىككى يوتىسىنىڭ ئۈستىدە قويۇش، تۈشەھۇتتىمۇ شۇنداق قىلىش كېرەك، ئەمما تەشەھۇتتا ئاللاھ تائالانى زىكىر قىلىنغاندا، چىمچىلەك بىلەن يانداش بارمىقىنى چىڭ يىغىدۇ باش بارمىقى بىلەن ئوتتۇرا بارمىقىنى يۇمۇلاق قىلىدۇ، كۆرسەتكۈچ بارمىقى بىلەن ئىشارەت قىلىدۇ.

13- سالام بەرگەندە ئوڭ تەرەپكە ۋە سول تەرەپكە قارايدۇ. بىز يۇقىرىدا بايان قىلىنغان پەرز، ۋاجىب، سۈننەت ئەمەللەرنىڭ ئارىسىدا پىقھى ئالىملىرىنىڭ قارىشىدا ئىختىلاپ بار، بىر ئىش بىر مەزھەپتە ۋاجىب بولسا، يەنە بىر مەزھەپتە سۈننەت ھېسابلىنىدۇ، بۇ پىقھى كىتابلىرىدا تەپسىلىي بايان قىلىنغان. ئاللاھ تائالا ھەممىدىن ياخشى بىلگۈچىدۇر.

